

26 ta' April, 1996

**Imballfin:-**

**S.T.O. Joseph Said Pullicino B.A.(Hons), LL. D. - President**  
**Onor. Joseph D. Camilleri B.A., LL.D.**  
**Onor. Joseph A. Filletti B.A., LL.D., A.R.Hist.S.**

Victor Chetcuti

*versus*

Onor. Prim Ministru et

**Drittijiet Fondamentali tal-Bniedem - Smigh Xieraq -  
Sentenza - Differiment ghas- - Appell**

*Ir-rikorrent ilmenta li ma kienx gie moghti smigh xieraq f'kawza deciza mill-Qorti ta' l-Appell Il-fatti li taw lok ghal dan l-ilment kienu s-segwent: il-Qorti ta' l-Appell kienet iddifferiet il-kawza ghas-sentenza fuq eccezzjoni ssollewta mill-konvenut; meta l-Qorti ghaddiet ghas-sentenza ddecidiet mhux biss dik l-eccezzjoni imma l-meritu kollu. Ir-rikorrent ilmenta li b'dan il-mod gie pprivat mid-dritt tieghu li jaghmel sottomissjonijiet u jittratta l-meritu tal-kawza. Il-Prim' Awla*

*tal-Qorti Ċivili sabet li l-ilment kien fondat u annullat is-sentenza tal-Qorti ta' l-Appell. Il-Qorti Kostituzzjonali kkonfermat.*

*Il-fatt li l-Qorti kienet iddeċidiet il-meritu meta l-partijiet kienu biss ittrattaw l-eċċezzjoni waslet għal sitwazzjoni fejn dawn gew miċhuda mid-dritt tagħhom għal smigh xieraq.*

Il-Qorti:-

Dan hu appell minn sentenza fuq rikors kostituzzjonali li bih ir-rikorrent qed jallega ksur tad-dritt fundamentali tiegħu ta' smigh xieraq protett mill-artikolu 39 tal-Kostituzzjoni ta' Malta u mill-artikolu 6 tal-Konvenzjoni Ewropeja tad-Drittijiet tal-Bniedem. Is-sentenza taqra hekk:

"Il-Qorti:

Rat ir-rikors ta' l-imsemmi Victor Chetcuti li bih, wara li espona bir-rispett:

Illi huwa kien attur fil-kawża quddiem il-Qorti Kummerċjali fl-ismijiet **Victor Chetcuti vs Joseph Farrugia**, li fiha l-konvenut għamel kontro-talba għall-iżgumbrament tiegħu mill-hanut Diver's Cave, Islets Promenade, Bugibba, San Pawl il-Baħar;

Illi din il-kawża giet deċiża mill-Qorti Kummerċjali fil-5 ta' Ottubru, 1990 li ordnat l-iżgumbrament tiegħu mill-imsemmi hanut;

Illi huwa appella minn dik is-sentenza u fost aggravji għall-appell, huwa qajjem l-eċċezzjonijiet ta' l-inkompetenza tal-Qorti Kummerċjali stante li, f'każ ta' rilokazzjoni, huwa l-Bord tal-Kera

u mhux il-Qorti Kummerċjali t-Tribunal kompetenti;

Illi quddiem l-Onorabbli Qorti ta' l-Appell saru mill-kontendenti sottomissjonijiet esklussivament fuq l-eċċezzjoni ta' l-inkompetenza tal-Qorti Kummerċjali. Il-kawża giet differita għas-sentenza fuq din l-eċċezzjoni;

Illi, b'sorpriża kbira għalih, l-Onorabbli Qorti ta' l-Appell, bis-sentenza tagħha tas-27 ta' April, 1993, flok iddeċidiet biss il-kwistjoni ta' l-inkompetenza, kif miftiehem mal-kontendenti, ddeċidiet il-kwistjonijiet kollha tal-meritu, ċaħdet l-appell tiegħu u ordnat l-iżgumbrament tiegħu min-negozju tiegħu mingħajr ma qatt tagħtu l-opportunita' li jesponi l-każ u r-raġunijiet tiegħu;

Illi dawn il-fatti jikkostitwixxu każ manifest ta' ksur tad-dritt fondamentali ta' smiġh xieraq, protett mill-artikolu 39 tal-Kostituzzjoni ta' Malta u mill-artikolu 6 tal-Konvenzjoni Ewropeja tad-Drittijiet tal-Bniedem;

Talab, għaldaqstant li din il-Qorti joghġobha tagħtih ir-rimedji kollha li jidhrilha xierqa biex jitwettqu d-drittijiet fondamentali tiegħu, fosthom billi tiddikjara l-imsemmija sentenza mogħtija fid-29 ta' April, 1993 mill-Onorabbli Qorti ta' l-Appell bħala nulla minħabba li kisret id-drittijiet fondamentali ta' l-esponenti protetti mill-imsemmija artikolu 39 tal-Kostituzzjoni ta' Malta u artikolu 6 tal-Konvenzjoni Ewropeja u tiskwalifika lill-Onorevoli Mhallfin li taw dik is-sentenza milli jieħdu aktar konjizzjoni ta' dina l-kawża;

Bl-ispejjeż;

Rat ir-risposta ta' l-intimat l-Onor. Prim Ministru li biha espona

bir-rispett:

Illi nonostante t-tentattivi tiegħu sabiex jipprova jirrintraċċja l-proċess tal-kawża fil-Qorti ta' l-Appell li għaliha hemm referenza fir-rikors promotorju tal-ġudizzju sabiex l-esponenti jkun jista' jiehu konjizzjoni ta' l-atti ta' dik il-kawża l-proċess imsemmi baqa' ma nstabx mill-uffiċjali tal-Qorti u, għalhekk huwa ma jistax jikkummenta fuq dak li allegatament gara fil-proċeduri quddiem il-Qorti ta' l-Appell iżda jirriserva li jagħmel dan meta l-proċess relattiv jinstab u huwa jkollu l-opportunita' jeżaminah;

Illi, fi kwalunkwe każ, anke jekk dak allegat mir-rikorrent jiġi eventwalment ippruvat ir-rikorrent dejjem għad baqagħlu għad-disposizzjoni tiegħu r-rimedju ordinarju ta' ritrattazzjoni. Peress li dan ir-rimedju hu parti integrali mill-miżuri għad-disposizzjoni tal-partijiet fi proċess biex jassiguraw li jingħataw smigh xieraq, ma jistax jingħad li gie leż id-dritt għal smigh xieraq qabel ma jiġi eżawrit dak ir-rimedju. Dan appart li, fi kwalunkwe każ, għandu dejjem qabel xejn jiġi eżawrit kull rimedju ordinarju qabel ma xi parti tirrikorri għar-rimedju kostituzzjonali;

Illi, inoltre, l-Qorti ċertament ma tistax tilqa' t-talba tar-rikorrenti sabiex "tiskwalifika lil-Onorevoli Mhallfin li taw dik is-sentenza milli jieħdu aktar konjizzjoni" ta' dik il-kawża. Il-"kwalifiki" ta' Mhallet huma stabbiliti mill-Kostituzzjoni fl-artikolu 96 (1) u Mhallet jista' jiġi "skwalifikat" biss bil-manjiera stabbilita mill-istess Kostituzzjoni fl-artikolu 97 (2);

Jekk bi "skwalifika" r-rikorrenti jridu jifhmu "tirrikuża" ċertament mhux il-kompitu ta' din il-Qorti li toqgħod tirrikuża lil xi Mhallet jew iehor. L-istitut tar-rikuża ta' Mhallet hu rregolat

bil-liġi ordinarja fl-artikoli 733-739 tal-Kodiċi ta' Organizzazzjoni u Proċedura Ċivili u dan hu r-rimedju ordinarju disponibbli għar-rikorrenti minn issa stess fl-eventwalità ta' kwalunkwe proċeduri intiżi biex jinfiċċjaw is-sentenza tal-Qorti ta' l-Appell li għaliha jirreferi r-rikorrent. Għal din ir-raġuni ukoll, din l-Onorabbli Qorti għandha ta' l-anqas tastjeni milli tiegħu konjizzjoni ta' din it-talba; u ttrisserva li tagħmel sottomissjonijiet ulterjuri wara li, kif inghad, ikollu l-opportunita' jeżamina l-atti tal-proċess li gie deciż bis-sentenza msemmija fir-rikors;

Rat ir-risposta ta' l-intimat Farrugia li biha espona bir-rispett:

Illi, in kwantu jirrigwarda lilu, il-ġudizzju huwa *res judicata*;

Illi stante li l-kawża kienet thalliet għas-sentenza ma hemmx vjolazzjoni tad-dritt għal smigh xieraq;

Illi, fi kwalsiasi każ, huwa m'għandux ibati l-ispejjeż ta' dina l-proċedura billi l-incident in kwistjoni ma gie x ipprovokat minnu;

Rat id-digriet tagħha tas-16 ta' Diċembru, 1994 li bih ordnat it-trasfużjoni tal-ġudizzju f'isem l-Avukat Dottor Joselle Farrugia, il-Perit Arkitett Martin Farrugia, id-Dentista Simon Farrugia u Gordon Farrugia sabiex ikomplu l-kawża minflok l-intimat Joseph Farrugia, li miet fil-mori tar-rikors;

Rat in-nota ta' l-osservazzjonijiet tar-rikorrenti (fol. 32);

Rat in-nota ta' l-osservazzjonijiet ta' l-intimat Farrugia (fol.

Rat l-atti l-oħra tal-kawża;

Semgħet it-trattazzjoni ta' l-Avukati;

Ikkunsidrat:

Li r-rikorrenti, fl-att promotorju tar-rikors tiegħu, qiegħed jalleġa li l-Onorabbli Qorti ta' l-Appell, bis-sentenza tagħha tas-27 ta' April, 1993 fil-kawża fl-ismijiet **Victor Chetcuti vs Joseph Farrugia** rendiet ruħha haġta ta' ksur tad-dritt fundamentali ta' smiġħ xieraq garantit mill-artikolu 39 tal-Kostituzzjoni ta' Malta u mill-artikolu 6 tal-Konvenzjoni Ewropeja tad-Drittijiet tal-Bniedem;

Dan l-allegat ksur, skond ir-rikorrenti, sar f'dawn iċ-ċirkostanzi: ir-rikorrenti kien intavola kawża kontra l-intimat Farrugia quddiem il-Qorti tal-Kummerċ u dan ipprevalixxa ruħu minnha u għamel kontro-talba għall-iżgumbrament tiegħu mill-ħanut Diver's Cave, Islets Promenade, Buġibba; din l-istess kawża għet deċiża fil-5 ta' Ottubru, 1990 u r-rikorrenti għe ordnat jiżgombra mill-ħanut imsemmi;

Ir-rikorrenti appella minn din is-sentenza u fost aggravji oħra qajjem l-eċċezzjoni ta' l-inkompetenza tal-Qorti tal-Kummerċ billi, f'każ ta' rilokazzjoni, kif kien dak in eżami, kien il-Bord tal-Kera li kien it-Tribunal kompetenti biex jieħu konjizzjoni tal-kawża u mhux il-Qorti ordinarja;

Gara li, wara li saru sottomissjonijiet miż-żewġ naħat esklussivament dwar din l-eċċezzjoni ta' l-inkompetenza tal-Qorti tal-Kummerċ, il-kawża għet imħollija għas-sentenza fuq din l-eċċezzjoni; iżda b'sorpriza kbira għar-rikorrenti l-Onorabbli Qorti

ta' l-Appell, minflok ma llimitat ruhha għall-eċċezzjoni ta' l-inkompetenza, kif kien miftiehem mal-kontendenti, ddecidiet il-kawża billi gew minnha decizi l-kwistjonijiet kollha fil-meritu u hekk cahdet l-appell tiegħu u ordnatlu jiżgombra minn negozju tiegħu "mingħajr ma qatt tagħtu l-opportunita' li jesponi l-każ u r-ragunijiet tiegħu";

Ikkunsidrat:

Li huwa risaput li l-Ligi fl-artikolu 730 tal-Kap. 12 tispecifica illi:

"L-eċċezzjoni ta' inkompetenza jew ta' ... preskrizzjoni jew nullita' ta' atti, għandhom jigu decizi b'kapi għalihom, qabel, jew flimkien mas-sentenza fuq il-meritu";

F'każ li gie għad-deċiżjoni quddiem il-Qorti Kostituzzjonali, wara li quddiem din il-Qorti kienet tqajjmet l-eċċezzjoni tal-preskrizzjoni u kien gie sottomess li din l-eċċezzjoni għandha tigi investigata qabel kull haġa oħra - sottomissjoni li kienet giet miċhuda b'digriet appożitu - l-istess Onorabbli Qorti esprimiet ruhha hekk: "Ma teżisti ebda direttiva procedurali fis-sens li qieghed jitlob l-appellant, fil-Kodiċi ta' Procedura Ċivili. Bħala regola, il-ligi thalli l-konduzzjoni xierqa tat-trattazzjoni tal-kawża f'idejn il-prudenza u r-ragonevolezza tal-gudikant li jkun qieghed jippresjedi l-Qorti. Hemm imbagħad direttivi speċjali li jivvinkolaw lill-istess gudikant ..." (is-sottlinear huwa ta' din il-Qorti). Wara li tikkwota l-artikolu tal-ligi preċitat, l-istess Qorti Kostituzzjonali tkompli biex tgħid li huwa manifest illi f'dan il-każ ta' din l-eċċezzjoni tal-preskrizzjoni, fost oħrajn, hija l-ligi stess li "timponi lill-gudikant deciżjoni ta' l-eċċezzjoni imma tikkonċedilu żewġ alternattivi rigward iż-żmien

meta dik id-deċiżjoni tista' tinghata (ara sentenza **Anthony Mifsud vs Superintendent Carmelo Bonello et dec. 26.10.1992**);

Din il-Qorti, wara li eżaminat sewwa l-verbali ta' l-udjenzi quddiem l-Onorabbli Qorti ta' l-Appell ma jibqagħha ebda dubbju li l-intendiment ta' din l-Onorabbli Qorti kien ċar u univoku: dak ċjoe' li tinvesti l-eċċezzjoni ta' l-inkompetenza gabel is-sentenza fuq il-meritu. Infatti, għa' mill-bidu nett din l-eċċezzjoni għet issollewata quddiemha, l-imsemmija Onorabbli Qorti vverbalizzat hekk:

*"L-attur appellant issollewa llum eċċezzjoni ta' inkompetenza radikali ta' l-ewwel Qorti in kwantu l-istess kompetenza tallega li tappartjeni lill-Bord li Jirregola l-Kera u billi din l-eċċezzjoni trid tigi ttrattata fl-ewwel lok, il-Qorti tiddiferixxi l-kawża għall-ewwel ta' April, 1973 fid-9.30 a.m. għat-trattazzjoni shiha fuq din l-eċċezzjoni"*;

Fl-udjenza ta' l-1 ta' April, 1993, imbagħad, gie rreġistrat dan il-verbal:

*"Dr. V. Falzon, in sostenn ta' l-eċċezzjoni tiegħu, jagħmel referenza għas-sentenza ta' din il-Qorti (Sede Kummerċjali) tal-11 ta' Mejju, 1992 fl-ismijiet Edward Borg vs Edward Bartlett et;*

Dr. A. Vella għandu l-fakolta' li jagħmel nota ta' referenza ta' ġurisprudenza;

L-appell gie ddifferit għad-29 ta' April, 1993 għas-sentenza";

Fil-fatt jirrizulta li Dr. Vella uzufrowixxa mill-fakolta' lilu



mogħtija li jipprezenta nota ta' referenza għaliex huwa pprezenta din in-nota fit-12 ta' April, 1993 u għamel referenza għas-sentenza ta' l-istess Onorabbli Qorti ta' l-Appell fl-ismijiet **Josette Magro et vs Charles Saliba** deciza fid-9 ta' Mejju, 1984;

Dawn *ir-res gestae* ta' l-udjenzi ma jistgħux jiġu interpretati xort'ohra hliet li l-Onorabbli Qorti ta' l-Appell kienet ivvinkolat ruhha li fid-29 ta' April, 1993 hija tkun iddeċidiet biss l-eċċezzjoni ta' l-inkompetenza u dan wara li għażlet l-alternattiva li tiddeċidiha qabel is-sentenza fuq il-meritu;

Ghandu jinghad ukoll illi d-difensuri tal-partijiet, fl-udjenza tat-8 ta' Ottubru, 1993 quddiem din il-Qorti, setghu jaqblu "li fl-ebda waqt quddiem l-Onorabbli Qorti ta' l-Appell ma ġew ittrattati l-aggravji ta' l-appell", kif ukoll "li l-unika trattazzjoni li saret quddiem l-istess Onorabbli Qorti kienet dik dwar l-eċċezzjoni ta' l-inkompetenza mogħtijá pendenti l-appell fl-1 ta' Frar, 1993";

Ikkunsidrat:

Stabbilit li d-difensur tar-rikorrenti baqa' ma ttrattax l-aggravji ta' l-appell tiegħu qabel ma ġiet emanata s-sentenza tad-29 ta' April, 1993 li ddeċidiet kemm l-eċċezzjoni ta' l-inkompetenza kif ukoll il-meritu, jibqa' li din il-Qorti tikkonsidra jekk b'daqshekk ġiex li kien hemm ksur tad-dritt fundamentali ta' smiġh xieraq li kien jispetta lir-rikorrenti u li huwa protett mill-Kostituzzjoni u mill-Konvenzjoni;

Qiegħed jinghad li dan id-dritt huwa protett mill-Konvenzjoni Ewropeja ukoll għaliex, għalkemm huwa veru li huwa llum paċifiku fl-Organi ta' Strasbourg li d-dritt fundamentali ta' smiġh xieraq ma

jinkludix id-dritt ta' Qorti ta' revizzjoni (appell/kassazzjoni), huwa ugwalment pacifiku, kif jissottometti r-rikorrenti fin-nota ta' l-osservazzjonijiet tiegħu, li "... a state which does institute such Courts (of appeal) is required to ensure that they afford to persons subject to their jurisdiction the fundamental guarantees of article 6 (Delcourt Case - 17 January, 1970)";

Dan id-dritt ta' smigh xieraq, li huwa dritt fundamentali u inaljenabbli, iggarantit, kif ingħad, bil-provvedimenti ta' l-artikolu 39 (2) tal-Kostituzzjoni u tas-subinċiż (1) ta' l-artikolu 6 tal-Konvenzjoni, ma kienx meqjus applikabbli għall-proċeduri quddiem il-Qorti Kostituzzjonali. Din il-posizzjoni legali, pero', m'għandhiex daqshekk rigida u kostanti fil-gurisprudenza tal-Kummissjoni u tal-Qorti Ewropeja u anke l-Qorti Kostituzzjonali ta' Pajjiżna, fis-sentenza tagħha fil-kawża fl-ismijiet **Lawrence Cuschieri vs l-Onorevoli Prim Ministru et** deċiża fis-6 ta' April, 1995 iddeċidiet li ma tistax aprijoristikament teskludi s-sindakabilita' ta' l-operat tal-Qorti Kostituzzjonali nnifisha fil-kondotta tal-proċeduri quddiemha biex tiddetermina jekk dawn kinux konformi mad-dettami tas-subinċiż (1) ta' l-artikolu 6 tal-Konvenzjoni Ewropeja u ta' l-artikolu 39 (1) tal-Kostituzzjoni ta' Malta;

Kif sewwa jissottometti r-rikorrenti, il-kunċett ta' *fair hearing* necessarjament għandu jimplika li jkun hemm *a hearing*. Dan il-prinċipju tant bażilari jinsab rifless fl-artikolu 207 tal-Kodiċi ta' Organizzazzjoni u Proċedura Ċivili li jippreskrivi li meta l-appell isir mill-attur biss (u f'dan il-każ kien ir-rikorrenti bhala attur li appella), jew miż-żewġ partijiet, l-ordni tas-smigh tal-kawża huwa l-istess kif jingħad fl-artikolu 202 u ċjoe' l-attur għandu jfisser il-każ tiegħu, wara jwieġeb il-konvenut u tista' ssir replika u kontro-

replika;

Skond ma gie ritenut minn din il-Qorti, fil-kawża **Perit Joseph Mallia vs Onor. Prim Ministru et** deċiża fis-17 ta' Lulju, 1995: "Jidher minn dan l-artikolu tal-liġi li l-partijiet mhumiex limitati għal dak li jkun tnizzel fiċ-ċitazzjoni jew fil-petizzjoni ta' l-appell iżda li huma għandhom id-dritt li jagħmlu sottomissjonijiet verbali sabiex jespandu u jispjegaw ahjar u aktar fid-dettal l-argumenti minnhom imressqa fl-atti miktuba. Ir-rikorrenti proprju dwar il-ksur ta' dan id-dritt qed jilmenta u ma jiggova xejn lill-intimati li jsostnu li l-argumenti tal-kontendenti kienu jifformaw parti mill-atti li ġew ipprezentati quddiem il-Qorti. Id-dritt tat-trattazzjoni jifforma parti integrali mill-proċediment ġudizzjarju u għalhekk l-assenza tiegħu, minhabba direttivi tal-Qorti, jammonta għal nuqqas ta' smiġh xieraq kemm-il darba tinghata sentenza fuq xi aggravju li ma jkunx ittrattat mid-difensuri fl-Awla";

Din il-Qorti taqbel pjenament ma' dan u jidhrilha li għandha żżid li d-dritt għat-trattazzjoni orali dejjem kien rikonoxxut mill-Onorabbli Qorti ta' l-Appell. Xieghda lampanti ta' dan li qieghed jingħad huwa l-fatt li meta kien jissuċċedi, għal xi raġuni jew oħra, li jkun hemm bidla fil-kompożizzjoni ta' l-istess Qorti u jinzerta li jkun hemm kawżi quddiemha għas-sentenza, id-difensuri dejjem inghataw id-dritt li jergħu jittrattaw a beneficiċju ta' dak l-Imħallef jew Imħallfin li jkunu hadu post haddiehor. Din it-trattazzjoni kienet u għadha kkunsidrata bħala obbligu u f'każ li xi Avukat ma jkunx irid jerga' jittratta jiġi vverbalizzat fl-atti li rinunzja għat-trattazzjoni ulterjuri;

Din il-Qorti, għalhekk, fuq l-iskorta tas-sentenza preċitata u anke fuq l-iskorta ta' tliet sentenzi oħra ta' din il-Qorti, wahda fl-

ismijiet **Joseph Bonnici vs l-Aġent Prim Ministru** (dec. 10.08.90), l-oħra fl-ismijiet **Paul Debono vs l-Aġent Prim Ministru et** (dec. 27.09.90) u finalment dik fl-ismijiet **Simon Brincat vs l-Onor. Prim Ministru et** (dec. 31.08.90) - dawn it-tnejn ta' l-aħħar kienu ġew ikkonfermati mill-Qorti Kostituzzjonali fis-7 ta' Diċembru, 1990 u fil-11 ta' Diċembru, 1990 rispettivament - fejn ir-rizultanzi proċesswali kienu analogi hafna għal dawk in eżami - ssib li l-imsemmija sentenza ta' l-Onrabbli Qorti ta' l-Appell;

Appell mogħti fid-29 ta' April, 1993 inghatat bi ksur tad-dritt fundamentali tar-rikorrenti għas-smiġh xieraq kif protett mill-artikolu 39 (2) tal-Kostituzzjoni ta' Malta u mill-artikolu 6 (1) tal-Konvenzjoni Ewropeja minħabba li huwa ma ġiex mogħti l-opportunita' li, permezz tad-difensur tiegħu, jittratta dwar l-aggravji ta' l-appell tiegħu qabel ma ġiet emanata l-istess sentenza;

L-intimat Farrugia ssottometta li ancorche' din il-Qorti ssib li kien hemm dan il-ksur tal-Kostituzzjoni u tal-Konvenzjoni s-sentenza tal-Qorti ta' l-Appell tad-29 ta' April, 1993 m'għandhiex tiġi annullata jekk il-Qorti tasal għall-konkluzjoni li din kienet sentenza sostanzjalment ġusta;

Bir-rispett kollu lejn l-abbli difensur ta' dan l-intimat, il-Qorti ma taqbilx li l-posizzjoni għandha tkun kif qieghed jippretendi hu. Skond l-artikolu 46 tal-Kostituzzjoni, kull persuna li tallega ksur ta' xi waħda mid-disposizzjonijiet minn 33 sa 45 (inklussivament) għandha dritt li tirrivolġi ruhha lejn din il-Qorti u titlob rimedju u din il-Qorti trid tiżgura t-twettiq ta' kull waħda mill-imsemmijin disposizzjonijiet li għall-protezzjoni tagħhom tkun intitolata dik il-persuna;

Minn dan isegwi li kieku din il-Qorti kellha teżamina s-sentenza biex tara jekk hijiex sostanzjalment ġusta u *occorrendo* ikkonfermaha, hija tkun qiegħda tinbidel f'Qorti ta' reviżjoni ta' ġudikat ta' l-Onorabbli Qorti ta' l-Appell u tali funzjoni ma tista' tkun qatt konformi ma' l-Ordinament ġuridiku tagħna għaliex, waqt li l-Onorabbli Qorti ta' l-Appell qiegħda biex tirrivedi l-ġudikati ta' Qorti ta' l-ewwel istanza, tkun haġa insensata kieku kien possibbli li Qorti ta' l-ewwel istanza tirrevedi sentenza ta' l-Onorabbli Qorti ta' l-Appell;

Għal dawn il-motivi:

Taqta' u tiddecidi r-rikors billi tilqa' t-talba u, filwaqt li tiddikjara s-sentenza tad-29 ta' April, 1993 emanata mill-Onorabbli Qorti ta' l-Appell, nulla u bla effett minhabba l-ksur tad-dritt fundamentali tar-rikorrenti protett mill-imsemmijin artikoli tal-Kostituzzjoni ta' Malta u tal-Konvenzjoni Ewropeja - dik ċjoe' tas-smiġħ xieraq - tordna li s-smiġħ ta' l-appell tar-rikorrenti mis-sentenza tal-5 ta' Ottubru, 1990 jerga' jsir mill-ġdid; b'dan pero' li f'dan ir-rimedju m'għandux jitqies li l-Qorti qiegħda "tiskwalifika" lill-Onorevoli Mhallfin li taw is-sentenza li qiegħda tigi annullata billi m'hemm xejn x'jindika li l-lament tar-rikorrenti huwa mmirat lejhom, iżda pjuttost lejn żball li aktarx sar bi żvista minnhom u li issa qiegħed jiġi rrimedjat billi r-rikorrenti ser ikollu l-fakolta' li jagħmel it-trattazzjoni tiegħu fuq l-aggravji kollha minnu ssollewati wara s-sentenza tal-5 ta' Ottubru, 1990;

L-ispejjeż, fiċ-ċirkostanzi, jibqgħu bla taxxa bejn il-kontendenti";

L-unika prova illi hi verament rilevanti għall-kweżit

kostituzzjonali hi dik li tohrog mill-verbal tat-8 ta' Ottubru, 1993 a fol. 28 tal-proċess:

“Id-difensuri tal-partijiet jaqblu illi fl-ebda waqt quddiem l-Onorabbli Qorti ta' l-Appell ma gew ittrattati l-aggravji ta' l-appell u jaqblu ukoll li l-unika trattazzjoni li saret quddiem l-istess Onorabbli Qorti kienet dik dwar l-eċċezzjoni ta' l-inkompetenza mogħtija pendenti l-appell fl-1 ta' Frar, 1993”;

Jirriżulta ppruvat kif sewwa kkonstatat fis-sentenza appellata illi l-Qorti ta' l-Appell fis-sentenza tagħha tas-27 ta' April, 1993 meta ddecidiet il-meritu kollu, iddeliberat u ddecidiet oltre dak li gie oralment ittrattat quddiemha u oltre dak li hi stess iddikjarat li kienet ser tiddeciedi. Dana wara li kienet iddirigiet lill-kontendenti li jllimitaw it-trattazzjoni tagħhom għall-eċċezzjoni ta' l-inkompetenza ssoilevata;

Il-meritu ta' dan ir-rikors kostituzzjonali hu tista' tgħid identiku għal dak tal-kawża **Perit Joseph Mallia vs Onor. Prim Ministru** et deciza minn din il-Qorti kif ippresjeduta fil-15 ta' Marzu, 1996. F'dik il-kawża kienet il-Qorti Kostituzzjonali mhux il-Qorti ta' l-Appell li kienet idderigiet lill-partijiet biex jittrattaw l-aggravji dwar in-nullita' ta' l-okkju tas-sentenza u hekk giet limitata t-trattazzjoni orali. Il-kawża kienet giet imbagħad iddifferita mill-Qorti għas-sentenza fuq dak l-aggravju. Il-Qorti Kostituzzjonali pero' spiccat biex ippronunzjat is-sentenza u ddeterminat ukoll l-aggravji l-oħra fil-meritu li dwarhom kienet sa dak il-hin eskudiet it-trattazzjoni. Din il-Qorti fis-sentenza tagħha tal-15 ta' Marzu, 1996 ikkonfermat is-sentenza tal-Prim'Awla tal-Qorti Ċivili li ddikjarat li kien hemm ksur ta' dritt fundamentali tas-smigh xieraq billi l-kawża kienet giet deciza mingħajr ma l-

parti kienet giet mogħtija l-oppportunita' li tiddefendi ruħha;

Il-konsiderazzjonijiet kollha li din il-Qorti għamlet f'dik il-kawża japplikaw *mutatis mutandis* għal din il-kawża. Dan għaliex ukoll l-eċċezzjonijiet issollewati mill-intimati u l-argumentazzjoni dwarhom huma tista' tghid identiċi. Il-Qorti tagħmel ampja referenza għalihom għaliex jirrispondu għall-kweziti mqanqla fil-petizzjoni ta' l-appellant. Mhux meħtieġ li jiġu hawn riprodotti, imma biex il-Qorti tissodisfa l-vot tal-ligi li timmotiva din is-sentenza ser tiċċita s-segweni konsiderazzjoni prinċipali:

“Smigh ta' kawża jista' u għandu normalment u generalment jiġi kondott oralment imma dan ma jeskludix li jista' jsir - anke esklussivament - bil-kitba u fiż-żminijiet tal-lum anke b'mezzi aktar avvanzati u moderni - b'mod li anke hekk ikun qed jiġi sodisfatt u assigurat il-jedd għal smigh xieraq għal dak li hu l-aspett kostituzzjonali tiegħu. Dan ma jfissirx pero' li l-Qorti tista' tiddipensa għal kollox mit-trattazzjoni jew li ma tagħtix lill-kontendenti l-oppportunita' shiħa li jagħmlu s-sottomissjonijiet tagħhom fil-limiti dettati mir-raġuni ... f'kull każ il-Qorti trid tassigura li l-proċeduri jkunu kondotti b'mod li l-kontendenti oġġettivament huma mistennija li jhossu li jkunu ngħataw smigh xieraq. Ċertament dan ir-rekwizit mhux sodisfatt meta l-Qorti mhux biss tagħti l-impressjoni lill-kontendenti li t-trattazzjoni fuq ċerti aspetti importanti u fundamentali tal-meritu tal-kawża mhix neċessarja jew mixtieqa minnha imma addirittura tindirizzahom biex jillimitaw is-sottomissjonijiet tagħhom **f'dak l-istadju għall-punt partikolari tal-kawża u għal dak biss għax dak kien ser jiġi deċiż**”;

L-appellant f'din il-kawża - bħal fil-kawża tal-Perit Mallia vs Onor. Prim Ministru ukoll jissottometti illi f'kull każ ir-

rikorrenzta kellu r-rimedju ta' ritrattazzjoni illi seta' kien aċċessibbli għalih u seta' utilizza biex jirrettifika l-iżball tal-Qorti ta' l-Appell. F'dan ir-rigward ukoll japplikaw sa ċertu punt il-konsiderazzjonijiet li din il-Qorti għamlet fil-kawża ċċitata bid-differenza pero' illi fil-waqt li fil-kawża tal-Perit Mallia l-Qorti kkunsidrat jekk hiex possibbli li ssir ritrattazzjoni minn sentenza tal-Qorti Kostituzzjonali - materja li hi ferm diskussa u fuqha l-gurisprudenza għadha pjuttost negattiva - hawn si tratta ta' sentenza tal-Qorti ta' l-Appell li għaliha hemm indubbjament bħala regola miftuħ ir-rimedju ta' ritrattazzjoni. Dan paċifiku. Li mhux paċifiku hu jekk in-nuqqasijiet proċedurali li minnhom jilmenta r-rikorrenzta fil-kawża preżenti kinux tali li jinkwadraw ruħhom f'xi waħda mis-subinċiżi ta' l-artikolu 811 tal-Kodiċi ta' Organizzazzjoni u Proċedura Ċivili u b' mod partikolari fis-subinċiż (1) ta' dak l-artikolu. Din il-Qorti diġa' kellha okkażjoni tikkummenta *obiter* fuq fatti analogi fil-kawża fl-ismijiet Lawrence Cuschieri vs Onor. Prim Ministru deciza fis-6 ta' April, 1995 fis-sens li ma jidherx li r-rikorrenzta f'sitwazzjoni simili seta' jirrikorri għar-rimedju ta' trattazzjoni u li ma kienx tant ċar illi wiehed seta' jakkampa d-dritt għal dan ir-rimedju f'każ ta' iżball jew irregolarità ta' din ix-xorta taħt dan is-subinċiż (1) jew xi subinċiż ieħor ta' l-istess artikolu. Konsidrat li r-rimedju ta' ritrattazzjoni hu wiehed straordinarju u ta' strettissima interpretazzjoni, din il-Qorti ma jidherlihiex li f'dan l-istat ta' incertezza għandha tiddeklina milli teżerċita' l-poteri kostituzzjonali tagħha biex tassigura smiġh xieraq lir-rikorrenzta una volta gie stabbilit li leżjoni ta' dan id-dritt kienet verament tokkorri, una volta mhux tant ċar jekk ir-rikorrenzta eżawriex jew le r-rimedji l-oħra miftuħa għalih taħt il-liġi ordinarja;

U la tirriżulta l-leżjoni tad-dritt, għandu jingħata r-rimedju li l-Qorti jidherliha xieraq *fiċ-ċirkostanzi*. Hu veru illi mhux kull vjolazzjoni ta' dritt kostituzzjonali tista' tiġi rettifikata billi jiġi



annullat dak l-att li pprovoka l-leżjoni. Kif diġa' accennat *aliunde*, wiehed irid jikkonsidra l-assjem tal-proċeduri u kif dawn ġew kondotti biex wiehed jiddetermina jekk effettivament is-smiġh li ġie mogħti kienx wiehed xieraq u adegwat. Spiss l-att li jkun ipprovoka l-leżjoni jkollu finalita' li ma tkunx tista' tiġi revokata jew rettifikata jew li, jekk dan isir, tkun ser tiġi kkreatta ingustizzja akbar mal-parti l-oħra li htija ma kellhiex. Fejn pero' l-leżjoni tista' tiġi rrimedjata billi jiġi annullat l-att li pprovokaha, u dan mingħajr dawn l-effetti negattivi ma hemmx raġuni għaliex il-Qorti m' għandhiex hekk tirrevokah b' mod li tpogġi lill-partijiet fl-istess sitwazzjoni li kienu qabel avvera ruħu l-att li pprovoka l-leżjoni kostituzzjonali. Dan konsidrat ukoll illi din il-Qorti għandha diskrezzjoni shiħa fl-għażla u fl-għoti ta' rimedju xieraq u opportun skond iċ-ċirkostanzi tal-każ. Hekk allura sewwa għamlet is-sentenza appellata illi rrevokat is-sentenza tal-Qorti ta' l-Appell li in effetti caħdet lill-appellat mid-dritt fundamentali tiegħu ta' smiġh xieraq. Is-sottomissjoni ta' l-appellanti Farrugia illi "għaladarba huma ottenew il-pussess tal-fond huma m' għandhomx jiġu penalizzati għall-affarijiet li huma m' għandhom ebda htija għalihom", hi għal kollox insostenibbli. Apparti l-fatt li hu dover ta' kull ċittadin u allura anke tal-parti l-oħra in kawża illi jirribella kontra ksur ta' dritt fundamentali u li ma jostakolax li dan jiġi rettifikat, ċertament m' għandux jiġi sugġerit li xi parti in kawża tiegħu vantagġ mill-fatt illi bhala konsegwenza ta' tali leżjoni l-kontro-parti sokkombenti tkun ġiet imcaħda mill-jedd ta' smiġh xieraq;

Dan qed jingħad għax jirrizulta mill-atti illi l-appellanti Farrugia pprocedew għall-esekuzzjoni ġudizzjarja tas-sentenza inficċjata meta kienu jafu diġa' illi l-konvenut kien qed jattakka din is-sentenza bhala irregolari in kwantu leżiva tad-dritt fundamentali tiegħu u insistew fuq l-esekuzzjoni tagħha nonostante

l-opposizzjoni tiegħu. Huma allura kienu necessarjament konxji tar-riskju reali li kienu qegħdin jiehdu f'każ li s-sentenza tiġi, kif fil-fatt qed tiġi, annullata;

Ir-rikorrent appella inċidentalment għax haqq ruħu hekk aggravat:

“Fost ir-rimedji ssuġġeriti mill-esponenti fir-rikors tiegħu kien hemm li l-Qorti “tiskwalifika lill-Onorevoli Mhallfin li taw dik is-sentenza milli jiehdu aktar konjizzjoni ta’ dik il-kawża”;

L-ewwel Onorabbli Qorti oħrdet dan ir-rimedju billi, skond il-Qorti r-rimedju li l-esponent qiegħed jitlob kien immirat “pjuttost lejn zball li aktarx sar bi z’vista” mill-Qorti;

Huwa anti-ġuridiku li tidistingwi bejn vjolazzjonijiet doluzi ta’ dritt kostituzzjonali u vjolazzjonijiet kolpuzi. Il-leżjoni mhix dipendenti mill-intenzjoni jew *animus*, bħal fid-dritt kriminali, imma hija oġġettiva;

Anke kieku ma kienx hemm vjolazzjoni ta’ dritt kostituzzjonali, huwa ripunjanti li l-istess ġudikanti li ġa’ esprimew ruħhom fuq materja kontenzjuża, jerggħu jesprimu ruħhom it-tieni darba fuq l-istess materja;

Aħseb u ara kemm huwa aċċettabbli li l-esponent jiġi ġġudikat mhux biss minn ġudikant li ġa’ esprima ruħu formalment kontra tiegħu, imma, biex jesprimi ruħu kontra tiegħu wasal biex jivvjola d-drittijiet fundamentali tiegħu. Fil-każ ta’ l-esponent mhux raġuni waħda hemm għaliex il-ġudikant għandu bil-fors jiġi skwalifikat, imma tnejn”;

Anke fil-kawża ċċitata fl-ismijiet **Perit Mallia vs Onor. Prim Ministru** l-appellat kien issuggerixxa l-istess rimedju - rimedju li gie rrifjutat bis-sentenza ta' l-ewwel Qorti u li minnha l-appellat appella quddiem din l-Onorabbli Qorti, u dan bl-istess motivazzjonijiet. Din il-Qorti hekk iddeliberat f' dik is-sentenza:

“Il-Qorti ma tarax li hu l-każ li “tordna” lill-Imħallfin komponenti allura l-Qorti Kostituzzjonali (jew dak minhom li għad jista' hekk jagħmel u ċjoe' s-Sinjurija Tiegħu l-Imħallef Carmel A. Agius) li ma jhux konjizzjoni ulterjuri tal-każ sa minn dan l-istadju. Tifhem li tali deċizzjoni għandha tittiehed fl-ewwel lok mill-istess Imħallef u kolleġġjalment mill-Qorti li minnha jiffirma parti, fid-dawl tal-konsiderazzjonijiet ta' din il-Qorti f' din is-sentenza u tal-konsiderazzjonijiet l-oħra li din l-istess Qorti għamlet f' kawżi oħra fosthom is-sentenza mogħtija illum, fil-kawża fl-ismijiet **Francesco Saverio Borg vs Direttur Ġenerali et** dwar is-smiġħ xieraq minn Tribunal indipendenti u imparzjali anke fir-rigward ta' l-apparenza tal-proċeduri. Jibqgħu f' dan ir-rigward riservati d-drittijiet ta' l-attur *si et quatenus*”;

Il-Qorti żżid biss illi diġa' gie aċċennat f' diversi ġudikati fuq l-oportunita' li tiġi definita l-aċċessibbiltà, f'każi kongruwi ta' lezzjoni ta' dritt fundamentali għal smiġħ xieraq, għar-rimedju straordinarju ta' ritrattazzjoni maħsuba biex jovvja għall-ingustizzji gravi minhabba żbalji fi-proċeduri. Il-Kodiċi ta' Proċedura jipprovdi illi l-kawża tista' tiġi ritrattata mill-istess Imħallfin li kienu ġgudikaw il-meritu fl-ewwel lok. Infatti huma l-istess Imħallfin li għandhom jikkonsidraw it-talba għat-trattazzjoni mill-ġdid. Il-ġurisprudenza mbagħad evolviet u għadha qed tevolvi, fir-rigward ta' liema kazijiet hu indikat illi dawn l-Imħallfin għandhom jastjenu jew jaċċettaw talba għar-rikuża tagħhom. Din il-Qorti ma tarax għaliex

x' ghandhiex tkun din it-triq segwita anke f'kazijiet tax-xorta li qed jigu f'din is-sentenza kkunsidrati. Dan mhux biss għaliex l-Imħallef għandu jkun fl-ewwel lok l-arbitru ta' l-integrità u indipendenza tal-ġudizzju tiegħu u għandu jkun prezunt li hu jaġixxi skond id-dettami tal-kuxjenza tiegħu u l-liġi, imma ukoll għaliex mhux eskluż li jokkorru ċirkostanzi fejn ikun proprju fl-interess tal-ġustizzja u tal-parti li d-dritt tagħha fundamentali għal smiġħ xieraq ikun gie vvjolat, illi l-każ jerga' jigi ttrattat proprju quddiem l-istess Imħallfin li jkunu diġa' ħadu konjizzjoni tal-kawża. Hu għalhekk li l-Qorti ma tqisx li għandha aprioristikament tiddekreta li teskludi - fi kliem ir-rikorrent tiskwalifika - lill-Imħallfin li diġa' semgħu l-kawża milli jsimgħu l-istess kawża mill-ġdid, u ttrisserva lir-rikorrenti d-drittijiet tiegħu f'dan ir-rigward. Hu ċar illi d-dritt fundamentali tar-rikorrent għal smiġħ xieraq jibqa' jippersisti tul il-proċeduri kollha sal-ġudizzju finali;

L-appellat appella ukoll incidentalment fuq il-kap ta' l-ispejjeż, imma anke hawn il-Qorti hi tal-fehma illi għandha ssegwi l-konsiderazzjonijiet li għamlet fuq appell simili fil-kawża **Perit Mallia vs Onor. Prim Ministru**:

“Fir-rigward tal-kap ta' l-ispejjeż, il-Qorti taqbel mal-konsiderazzjoni li għamlet l-ewwel Qorti u tifhem li l-ispejjeż ta' l-ewwel istanza għandhom ikunu, kif deciz, irrisservati għall-ġudizzju finali mill-Qorti Kostituzzjonali. Mhux il-każ li jigi applikat il-prinċipju *error judicis error partis* għax dan ikun jaġgrava ingustament lill-attur, pero' una volta si tratta sostanzjalment ta' inċident proċedurali waqt is-smiġħ tal-kawża kostituzzjonali hu sewwa li tali responsabbilita' għall-ispejjeż tigi ddeterminata mal-meritu”;

L-ispejjeż ta' l-appell għandhom però jigu ssopportati mill-appellant li pprovokah. L-appellant għandu jbati l-ispejjeż ta' l-appell inċidentali li ma jirriżultax sostnut;

Għal dawn il-motivi l-Qorti tiddeċidi l-kawża billi tiċhad l-appell inċidentali, tiċhad l-appell prinċipali, l-ispejjeż tal-prim'istanza jibqgħu kif ġa` deċiżi, dawk ta' l-appell prinċipali jkun a karigu ta' l-appellanti, waqt li dawk ta' l-appell inċidentali jkunu a karigu ta' l-appellat.

---